



23.06.2024

தலைப்புச் செய்திகள்

1. 18-வது மக்களவையின் முதல் கூட்டத்தொடர் நாளை தொடங்குகிறது.
2. இளநிலை நீட் நுழைவுத்தேர்வில் கருணை மதிப்பெண் அளிக்கப்பட்ட மாணாக்கருக்கு மறுதேர்வு இன்று நடைபெறுகிறது.
3. தமிழக அரசு கல்வித்துறையின் வளர்ச்சிக்கு அதிமுக்கியத்துவம் அளித்து வருவதாக மாநில அமைச்சர் திரு. மு.சு.பெரியகருப்பன் தெரிவித்துள்ளார்.
4. நீலகிரி, கோவை, உள்ளிட்ட மாவட்டங்களின் ஓரிரு இடங்களில் இன்று கனமழை பெய்ய வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.
5. இந்தியாவிற்கு எதிரான 3-வது இறுதி மகளிர் ஒருநாள் சர்வதேச கிரிக்கெட் போட்டியில் தென்னாப்பிரிக்கா முதலில் பேட்செய்கிறது.

இனி விரிவான செய்திகள்

□□□□□□

மக்களவை

18-வது மக்களவையின் முதல் கூட்டத்தொடர் நாளை தொடங்குகிறது.

தற்காலிக மக்களவை தலைவராக நியமிக்கப்பட்டுள்ள பி.ஜே.பி. மூத்த உறுப்பினர் திரு. பார்த் ருஹரி மஹ்தாப், புதிய உறுப்பினர்களுக்கு நாளை பதவி பிரமாணம் செய்து வைக்கிறார்.

புதிய மக்களவை தலைவர் தேர்தல் வரும் 26-ம் தேதி நடைபெறும்.

மாநிலங்களவை கூட்டத்தொடர் வரும் 27-ம் தேதி தொடங்கவுள்ள நிலையில், அன்றையதினம் இரு அவைகளின் கூட்டுக்கூட்டத்தில் குடியரசு தலைவர் திருமதி. திரௌபதி முர்மு உரையாற்றுகிறார்.

இருஅவைகளும் அடுத்தமாதம் 3-ம் தேதிவரை நடைபெறும்.

□□□□□□

அமித்ஷா

நாடுமுழுவதும் மேற்கொள்ளப்பட வேண்டிய மழை வெள்ள மேலாண்மைக்கான ஆயத்தப் பணிகள் குறித்த உயர்மட்ட ஆலோசனை கூட்டம் மத்திய உள்துறை அமைச்சர் திரு. அமித்ஷா தலைமையில் புதுதில்லியில் இன்று நடைபெற்றது.

இதில் மத்திய நீர்வளத்துறை அமைச்சர் சி.ஆர்.பாட்டில், உள்துறை இணையமைச்சர் திரு. நத்தியானந்தராய் உள்ளிட்டோர் கலந்து கொண்டனர்.

உத்தரகாண்ட், ஹிமாச்சல பிரதேசம், சிக்கிம் உள்ளிட்ட மாநிலங்களில் நிலச்சரிவு மற்றும் மழை வெள்ளத்தால் கடுமையாக பாதிக்கப்பட்ட நிலையில் இன்று இக்கூட்டம் முக்கியத்துவம் பெறுகிறது

இந்நிலையில் இந்த ஆண்டு இயல்புக்கு அதிகமாக பருவமழை பெய்யக்கூடும் என்று இந்திய வானிலை ஆய்வுமையம் கணித்துள்ளது குறிப்பிடத்தக்கது.

□□□□□□

டாக்டர் கே. ராதாகிருஷ்ணன்

நாடுமுழுவதும் போட்டித்தேர்வுகளை வெளிப்படையாகவும், சுமுகமாகவும் நடைபெறுவதை உறுதி செய்வதற்காக இஸ்ரோ முன்னாள் தலைவர் டாக்டர் கே. ராதாகிருஷ்ணன் தலைமையில் உயர்மட்ட நிபுணர்குழுவை மத்திய கல்வி அமைச்சகம் அமைத்துள்ளது.

இக்குழு தேர்வு நடைமுறைகளை மேம்படுத்துதல், முறைகேடுகளை களைவது, தரவு பாதுகாப்பு நெறிமுறைகளை வலுப்படுத்துவது உள்ளிட்டவைகளை உறுதி செய்வதற்கான நடவடிக்கைகளை மேற்கொள்ளும்.

□□□□□□

ஜெய்சங்கர்

மத்திய வெளியுறவுத்துறை அமைச்சர் டாக்டர். எஸ்.ஜெய்சங்கர் அரசுமுறை பயணமாக இன்று ஐக்கிய அரபு எமிரேட்ஸ் புறப்படுகிறார்.

அந்நாட்டு வெளியுறவுத்துறை அமைச்சருடன் இருதரப்பு உறவுகள் மண்டல மற்றும் உலகளாவிய வளர்ச்சி குறித்து அவர் ஆலோசனை மேற்கொள்ள உள்ளார்.

□□□□□□

மன்சூக் மாண்டவியா

விளையாட்டு போட்டிகள் ஒற்றுமை மற்றும் அமைதியை மேம்படுத்துவதில் பெரும் பங்காற்றுவதாக மத்திய விளையாட்டுத்துறை அமைச்சர் டாக்டர் மன்சூக் மாண்டவியா தெரிவித்துள்ளார்.

சர்வதேச ஒலிம்பிக் தினம் இன்று கொண்டாடுப் படுவதை ஒட்டி அவர் வெளியிட்டுள்ள செய்தியில் பாரீஸில் ஒலிம்பிக் போட்டியில் பங்கேற்கவுள்ள விளையாட்டு வீரர்களுக்கு வாழ்த்து தெரிவித்துள்ளார்.

□□□□□□

ஷியாம பிரசாத்

நாட்டின் முதல் தொழில்துறை அமைச்சரும், கல்வியாளருமான டாக்டர் ஷியாம பிரசாத் முகர்ஜியின் 72-வது நினைவுதினம் இன்று அனுசரிக்கப்படுகிறது.

இந்நாளையொட்டி பிரதமர் திரு.நரேந்திரமோடி வெளியிட்டுள்ள செய்தியில், நாட்டின் முன்னேற்றத்திற்காக தமது வாழ்நாளை அர்ப்பணித்த அன்னாரது ஆளுமை அனைத்து தலைமுறையினருக்கும் தொடர்ந்து ஊக்கமளித்து வருவதாக தெரிவித்துள்ளார்.

□□□□□□

கார்கில் திவஸ்

கார்கில் வெற்றி தினத்தின் 25-வது ஆண்டுவிழா அடுத்தமாதம் 26-ம் தேதி கொண்டாடப்படவுள்ளது.

கார்கில் போரில் உயிரிழந்தவர்களின் நினைவாக அமைக்கப்பட்டுள்ள காலுபார் போர் நினைவு சின்னம் இன்று சுற்றுலா பயணிகள் பார்வையிடுவதற்காக திறக்கப்பட்டது.

போரின் போது ஆர்யன் பள்ளத்தாக்கை மீட்க துணிச்சலுடன் போராடிய வீரர்களின் தியாகத்தை இங்குள்ள கலுபார் போர் நினைவகம் பறைசாற்றுகிறது.

□□□□□□

நீட் மறுதேர்வு

நாடுமுழுவதும் இன்று நடைபெற இருந்த முதுநிலை மருத்துவ படிப்பிற்கான நீட் நுழைவுத்தேர்வு மறுதேதி குறிப்பிடப்படாமல் ஒத்திவைக்கப்படுவதாக தேசிய தேர்வு முகமை அறிவித்துள்ளது.

இதனிடையே கடந்த மே மாதம் 5-ம் தேதி நடைபெற்ற இளநிலை நீட் நுழைவுத்தேர்வில் கருணை மதிப்பெண் அளிக்கப்பட்ட ஆயிரத்து 563 மாணாக்கருக்கு மறுதேர்வு இன்னும் சற்றுநேரத்தில் தொடங்கவுள்ளது.

இதனிடையே யூ.ஜி.சி.யின் நெட் தேர்வு, தேசிய தேர்வு முகமையின் முதுநிலை நீட்தேர்வுகள் ஒத்திவைக்கப்பட்டது, ஆயிரக்கணக்கான மாணவர்களை நம்பிக்கை இழக்க செய்துள்ளதாக முதலமைச்சர் திரு. மு.க. ஸ்டாலின் கூறியுள்ளார்.

முதுநிலை நீட் தேர்வு ஒத்திவைக்கப்பட்டதன் மூலம் மாணாக்கர் அலைகழிக்கப்படுவதாக மாநில மருத்துவம் மக்கள் நல்வாழ்வுத்துறை அமைச்சர் திரு. மா.சுப்ரமணியன் கூறியுள்ளார்.

□□□□□□

சோம்நாத்

விண்ணிற்கு செயற்கை கோள்களை சுமந்து சென்று பூமிக்கு மீண்டும் திரும்பும் ஏவுகணை சோதனை இன்று வெற்றிகரமாக நடைபெற்றதாக இஸ்ரோ தலைவர் திரு. சோம்நாத் தெரிவித்துள்ளார்.

கர்நாடக மாநிலம் சித்ரதூர்கா சோதனை தளத்தில் இன்றுகாலை 7.10 மணிக்கு, 3-வது முறையாக இந்த சோதனை மேற்கொள்ளப்பட்டதாக கூறினார்.

□□□□□□

விபத்து – முதலமைச்சர்

தூத்துக்குடி மாவட்டம் முக்காணி கிராமத்தில் சாலையோரத்தில் உள்ள குழாயில் தண்ணீர் பிடித்துக் கொண்டிருந்தவர்கள் மீது கார் மோதியவிபத்தில் 3 பேர் உயிரிழந்தனர்.

காயமடைந்த ஒருவர் தூத்துக்குடி அரசு மருத்துவக்கல்லூரி மருத்துவமனையில் அனுமதிக்கப் பட்டுள்ளார்.

இவ்விபத்து குறித்து ஆத்தூர் காவல்துறையினர் வழக்கு பதிவுசெய்து விசாரணை மேற்கொண்டு வருகின்றனர்.

இதனிடையே இவ்விபத்தில் உயிரிழந்தோர்களின் குடும்பத்தினருக்கு முதலமைச்சர் திரு. மு.க. ஸ்டாலின் ஆழ்ந்த இரங்கல் தெரிவித்துள்ளார்

முதலமைச்சர் பொது நிவாரண நிதியிலிருந்து தலா 3 லட்சரூபாய் நிவாரணம் வழங்கவும், காயமடைந்த ஒருவருக்கு 1 லட்சரூபாய் வழங்கவும் அவர் ஆணைபிறப்பித்துள்ளார்.

□□□□□□

கே.ஆர்.பெரியகருப்பன்

தமிழக அரசு கல்வித்துறையின் வளர்ச்சிக்கு அதிமுக்கியத்துவம் அளித்து வருவதாக மாநில கூட்டுறவுத்துறை அமைச்சர் திரு. கே.ஆர்.பெரியகருப்பன் தெரிவித்துள்ளார்.

சிவகங்கை மாவட்டம் காளையார் கோவிலில் 10, 12-ம் வகுப்பு பொதுத்தேர்வுகளில் பாடவாரியாக 100 சதவிகித தேர்ச்சி பெற்ற மாணாக்கருக்கும், அவர்களின் ஆசிரியர்களுக்கும், பாராட்டு சான்றிதழ்களை வழங்கி பேசியஅவர், கல்வித் துறையில் தொடர் மேம்பாட்டிற்கான நடவடிக்கைகள் மேற்கொள்ள படுவதாக கூறினார்.

பாராட்டு சான்றிதழ் பெற்ற சிவகங்கை அரசு பெண்கள் மேல்நிலைப்பள்ளி தொழில்கல்வி ஆசிரியை திருமதி. பூங்குழலி மாணவிகளுக்கு அளிக்கப்பட்ட தொடர் பயிற்சிகளின் மூலம் 100 சதவிகித தேர்ச்சியை எட்ட முடிந்ததாக தெரிவிக்கிறார்

.. வாய்ஸ் ..

□□□□□□

சிவசங்கர்

அரியலூர் மாவட்டம் செந்துறை அரசு மருத்துவமனையில் 20 கோடி ரூபாய் மதிப்பீட்டில் 50 படுக்கைகள் கொண்ட கூடுதல் மருத்துவமனை கட்டிட கட்டுமானப் பணிகளுக்கு மாநில போக்குவரத்துறை அமைச்சர் திரு. எஸ்.எஸ். சிவசங்கர் இன்று அடிக்கல்நாட்டினார்.

குன்னம் சட்டமன்ற தொகுதிக்கு உட்பட்ட நல்லாம்பாளையம், உஞ்ஞினி, ராஜபாளையம் உள்ளிட்ட 5 கிராமங்களில் 60 லட்சரூபாய் மதிப்பீட்டில் ஆழ்துளை கிணறுகள் அமைக்கும் பணிகளையும் அமைச்சர் தொடங்கிவைத்தார்.

□□□□□□

மீனவர்கள்

இலங்கை நெடுந்தீவு அருகே மீன்பிடித்துக் கொண்டிருந்த ராமேஸ்வரத்தை சேர்ந்த 22 மீனவர்களையும், அவர்களின் 3 படகுகளையும் இலங்கை கடற்படையினர் பிடித்து சென்றுள்ளனர்

எல்லை தாண்டி மீன்பிடித்ததாக கூறி கைது செய்யப்பட்ட இம்மீனவர்கள், காங்கேசன் துறை கடற்படை முகாமிற்கு அழைத்து செல்லப்பட்டு, பின்னர் யாழ்ப்பாணம் மீன்வளத்துறை அதிகாரிகளிடம் ஒப்படைக்கப்பட்டுள்ளனர்.

□□□□□□

இருவரி

மயிலாடுதுறை மாவட்டத்தில் நில அளவை செய்ய விரும்பும் நில உரிமையாளர்கள் இணையதளம் வாயிலாக விண்ணப்பிக்கவும், கட்டணம் செலுத்தவும் வசதி ஏற்படுத்தப்பட்டுள்ளதாக ஆட்சித்தலைவர் திரு.மகாபாரதி தெரிவித்துள்ளார்.

நில அளவை செய்யப்பட்டபின் அதற்கான அறிக்கை மற்றும் வரைபடத்தை இணையதளம் வாயிலாக பதிவிறக்கம் செய்துகொள்ளலாம்.

கிருஷ்ணகிரி மாவட்டத்தில் தேவாலயங்களை பழுதுபார்க்கும் திட்டத்தின்கீழ் மானியம் வழங்கப்பட உள்ளதால் விருப்பமுடைய தேவாலய பொறுப்பாளர்கள் இம்மாத இறுதிக்குள் விண்ணப்பித்து பயன்பெறலாம் என ஆட்சித் தலைவர் திருமதி சரயு கூறியுள்ளார்.

தர்மபுரியில் போதைப்பொருள் ஒழிப்பு விழிப்புணர்வு மாரத்தான் போட்டியை மாவட்ட காவல் கண்காணிப்பாளர் திரு. ஸ்டீபன் ஜேசு பாதம் இன்று தொடங்கிவைத்து பேசுகையில்

.. வாய்ஸ் ..

காஞ்சிபுரம் மாவட்டத்தில் டாங்கோ மூலம் தனிநபர், சுயஉதவிக்குழுக்கள், கைவினை கலைஞர்கள், உள்ளிட்டோருக்கு கடனுதவி வழங்கப்பட உள்ளதாக ஆட்சித்தலைவர் திருமதி. கலைச்செல்வி மோகன் தெரிவித்துள்ளார்.

தகுதியுடையோர் விண்ணப்பித்து பயன்பெறலாம் என்றும் அவர் கூறியுள்ளார்.

□□□□□□□□

கள்ளக்கடல்

கன்னியாகுமரி கடற்பகுதிகளில் கடல் அலைகள் இயல்பு நிலைக்கு திரும்பியதை அடுத்து அங்கு விடுக்கப்பட்டிருந்த கள்ளக்கடல் எச்சரிக்கை தற்போது திரும்பப்பெறப்பட்டுள்ளது.

இதுகுறித்து எமது செய்தியாளர்

.. வாய்ஸ் ..

□□□□□□□□

வானிலை

மேற்கு திசை காற்றின் வேகமாறுபாடு காரணமாக நீலகிரி, கோவை, திருப்பூர், தேனி, திண்டுக்கல், தென்காசி, திருநெல்வேலி, கன்னியாகுமரி ஆகிய மாவட்டங்களின் ஓரிரு இடங்களில் இன்று கனமழை பெய்ய வாய்ப்புள்ளதாக சென்னை வானிலை ஆய்வுமைய இயக்குநர் திரு. செந்தாமரை கண்ணன் தெரிவித்துள்ளார்.

.. வாய்ஸ் ..

□□□□□□

மகளிர் கிரிக்கெட்

பெங்களூருவில் நடைபெறும் இந்தியாவிற்கு எதிரான 3-வது இறுதி மகளிர் ஒருநாள் சர்வதேச கிரிக்கெட் போட்டியில் முதலில் பேட்செய்யும் தென்னாப்பிரிக்கா சற்றுமுன் 6 ஓவரில், விக்கெட் இழப்பின்றி 16 ரன் எடுத்திருந்தது.

□□□□□□

கிரிக்கெட்

கிங்ஸ்டவுனில் இன்று நடைபெற்ற ஐ.சி.சி. உலக கோப்பை 20-20 கிரிக்கெட் போட்டியின் சூப்பர் 8 சுற்று ஆட்டத்தில் ஆப்கானிஸ்தான் - ஆஸ்திரேலியாவை 21 ரன் வித்தியாசத்தில் வென்றது.

இன்றிரவு 8 மணிக்கு நடைபெறும் மற்றொரு ஆட்டத்தில் அமெரிக்கா - இங்கிலாந்தை எதிர்கொள்கிறது.

□□□□□□

டேபிள் டென்னிஸ்

லாவோஸில் நடைபெறும் உலக டேபிள் டென்னிஸ் மகளிர் ஒற்றையர் இறுதியாட்டத்தில் இந்தியாவின் ஸ்ரீஜா அகுலா இன்று சீனாவின் இஜிடிங் -ஐ எதிர்கொள்கிறார்.

□□□□□□

இத்துடன் இந்த செய்தியறிக்கை முடிவடைந்தது.